

Reglugerð fyri lestrarráð á Fróðskaparsetri Føroya

Við heimild í § 17 í løgtingslóg nr. 58 frá 9. juni 2008 um Fróðskaparsetur Føroya við seinni broytingum ásetur Stýrið hesa felags reglugerð galdandi fyri øll lestrarráð á Fróðskaparsetri Føroya.

Endamáli

Lestrarráð skulu tryggja dygdina í útbúgving og undirvísing á Fróðskaparsetri Føroya og tryggja undirvísarum og lesandi ávirkan á innihaldið í undirvísingini.

Virkisøki og heimildir

Yvirskipaða uppgávan hjá lestrarráðunum er at hava eftirlit við, at útbúgving og undirvísing verða støðugt mentar.

Lestrarráð hava tí m.a. til uppgávu at:

1. Virka fyri, at endamálið um granskingargrunndaða útbúgving á altjóða stigi verður rokkið.
2. Góðkenna útbúgvingarprofilar og námsskipanir umframt at viðmerkja nýggjar og broyttar skeiðslýsingar.
3. Viðgera tilmæli frá útbúgvingarleiðara um korrigerandi átøk sum liður í eftirmeting av undirvísing og útbúgvingum.
4. Góðkenna umsóknir um avriksflutning og tryggja, at tær verða viðgjørðar á rættan hátt.
5. Stuðla undir átøk, sum menna útbúgving og undirvísing á Fróðskaparsetri Føroya.

Ad.1: Lestrarráð hava eftirlit við, at útbúgvingarnar hava ta dygd, tær skulu hava, t.e. um útbúgvingarnar eru granskingargrunndaðar, um útbúgvingarnar eru á altjóða stigi, og um tær eru viðkomandi fyri samfelagið. Til at meta um hesi viðurskifti skulu lestrarráð styðja seg til ásetingar í ”European Standards and Guidelines for Quality Assurance in the European Higher Education Area” (ESG) og Bologna-sáttmálanum og seinni viðtøkum umframt góðskupolitikki og reglum Fróðskaparsetursins.

Ad. 2: Lestrarráð fáa uppskot til nýggjar og broyttar námsskipanir og útbúgvingarprofilar frá útbúgvingarleiðara at viðgera og góðkenna, eftir at útbúgvingarleiðarin hevur fingið svar frá hoyringsspørtum. Lestrarráð góðkenna broytingar í bygnaði, endamáli, læruúrtøkum, førleikum, próvtøkuhættum umframt aðrar størri broytingar í útbúgvingunum. Smærri broytingar í námsskipanum og útbúgvingarprofilum verða latnar lestrarráðum til kunningar.

Útbúgvingarleiðarin góðkennir skeiðslýsingar, men allar nýggjar skeiðslýsingar og størri broytingar í skeiðslýsingum – so sum broytingar í læruúrtøkum, endamáli ella próvtøkuhátti – verða latnar lestrarráðum til viðmerkingar. Lestrarráð hava eftirlit við, at ymisku partarnir av útbúgvingini hanga saman, og at einstøk fak ella fakøki ikki broytast ov nógv í mun til endamálið og samlaðu læruúrtøkuna fyri útbúgvingina. Lestrarráð skulu eisini tryggja, at veitta undirvísingin og próvtøkukrøvini hóska til endamálið og samlaðu læruúrtøkuna fyri útbúgvingina.

Ad. 3: Lestrarráð skulu ansa eftir, at útbúgving og undirvísing verða góðskutryggjaðar og góðskumentar. Lestrarráð fáa høvi at viðgera og viðmerkja tillagingar, sum útbúgvingarleiðari mælir til verða gjørdar, við støði í niðurstøðum av eftirmetingum.

Ad. 4: Lestrarráð góðkenna avriksflutning, verða hoyrd í sambandi við endurskoðan av reglugerðum og mannagongdum viðvíkjandi avriksflutningi og hava eftirlit við, at reglur og mannagongdir verða hildnar. Í førum, har ivaleyst og væl skjálprógvað fordømi er um sambæriligan avriksflutning, kann fyrisitingin leggja mál fyri útbúgvingarleiðaran til stødutakan, uttan at lestrarráðið viðger málið.

Ad. 5: Lestrarráð skulu stuðla undir átøk, sum betra um lestrarumhvørvið, og sum virka fyri samstarvi millum útbúgvingar á Fróðskaparsetrinum. Lestrarráð skulu viðgera mál um útbúgving og undirvísing, sum setursleiðslan ella dekanur leggur fyri ráðið, og kunnu harumframt taka mál til viðgerðar, sum verða send ráðnum frá viðkomandi áhugapørtum, t.d. hava móguleika at gera viðmerkingar til uppskot um broytingar í útbúgvingarkunngerðum.

Skipan og val av lestrarráði

Eitt lestrarráð er fyri hvørja deild á Setrinum. Vísindastarvsfólk og lesandi hava eins nógv umboð í lestrarráðnum, og talið av limum er hetta:

- Føroyamálsdeildin: 3 vísindastarvsfólk og 3 lesandi
- Námsvísindadeildin: 4 vísindastarvsfólk og 4 lesandi
- Náttúruvísindadeildin: 3 vísindastarvsfólk og 3 lesandi
- Sögu- og samfelagsdeildin: 4 vísindastarvsfólk og 4 lesandi
- Deildin fyri heilsu- og sjúkrarøktarvísindi: 3 vísindastarvsfólk og 3 lesandi

Umboð fyri vísindastarvsfólk sita trý ár í senn, meðan umboð fyri lesandi sita tvey ár í senn. Rektarin á Setrinum skipar fyri vali, tá nýtt lestrarráð skal veljast, ella tá einstakir limir standa fyri vali til lestrarráð. Valið av teimum lesandi fer fram í samstarvi millum fyrisitingina á Setrinum og Ráð teirra lesandi (RTL). Øll vísindastarvsfólk, her íroknað ph.d.-lesandi, sum eru í starvi tann fyrsta í mánaðinum, valið fer fram, og sum eru sett minst hálva tíð, hava valrætt og eru valbær til lestrarráð. Dekanar og varadekanar eru ikki valbærir til lestrarráð, men hava tó valrætt. Øll lesandi, sum eru innskrivað til eina útbúgving á Fróðskaparsetrinum tann fyrsta í mánaðinum, valið fer fram, hava valrætt og eru valbær.

Skjótast gjørligt og innan 1 viku eftir lestrarráðsval kallar annaðhvørt sitandi formaður/forkvinna ella næstformaður/næstforkvinna – alt eftir hvør teirra heldur fram í lestrarráðnum – ella skrivarin, um hvørki formaður/forkvinna ella næstformaður/næstforkvinna halda fram, saman til fundar at skipa ráðið við ávikavist formanni/forkvinnu millum valdu vísindastarvsfólkini og næstformanni/næstforkvinnu millum valdu umboðini fyri lesandi, um hesi hava staðið fyri vali. Á fyrsta fundinum verður eisini ásett fundarætlan, eins og móguliga nýggir limir fáa kunning um arbeiðið hjá lestrarráðnum.

Næstformaðurin/næstforkvinnan luttekur í arbeiðinum við at leggja til rættis arbeiðið hjá lestrarráðnum.

Um limur í lestrarráði av einhvørgjari orsök fer úr lestrarráðnum í úrtíð, kemur næstvaldi eftir raðfylgju á listanum hjá ávikavist vísindastarvsfólki og lesandi til seinasta val inn sum limur í avvarðandi lestrarráð. Um ongin næstvaldur er á listanum, verður skipað fyri nýggjum vali, tó soleiðis, at um tað

er styttri enn 3 mánaðir til næsta regluliga val, so verður nýggjur limur ikki valdur fyrr enn á regluliga valinum.

Lesandi verða samsýnt fyri fundarvirksemi í lestrarráðum sambært nærri reglum um samsýning ásettar av rektaranum fyri Setrið.

Fundarskipan

Lestrarráð skulu hava minst átta fundir um árið, og fundirnir fylgja árhjólinum fyri góðskuarbeiði á Fróðskaparsetrinum. Formaðurin/forkvinnan kann harumframt eisini kalla lestrarráðið til eykafund, tá hann/hon metir tað vera neyðugt.

Um mál hava skund, kann formaðurin/forkvinnan heita á lestrarráðslimirnar um at viðgera mál skrivliga millum føstu fundirnar. Mál, ið krevja, at limirnir gera eina skrivliga viðgerð, skulu sendast teimum í so góðari tíð, at teir hava minst tríggjar arbeiðsdagar at lata formanninum/forkvinnuni sítt svar. Formaðurin/forkvinnan skal tilskila, nær freist er at svara. Ein limur kann krevja, at málið verður lagt fyri lestrarráðið til viðgerðar á einum eykafundi. Grundgevast skal fyri kravinum. Kemur eitt tílíkt krav frá einum limi, hevur formaðurin/forkvinnan ábyrgd av at seta málið á dagskrá og fyrireika tað til viðgerðar á eykafundinum.

Formaðurin/forkvinnan skal ganga umbøn um eykafund á mæti, um ein meiriluti av limunum í lestrarráðnum lata inn skrivliga umbøn um eykafund við lýstari dagskrá. Eykafundur skal haldast innan 14 dagar eftir, at formaðurin/forkvinnan hevur fingið áheitanina – tó skal fundurin haldast fyrr, um málið hevur serligan skund, ella vandi er fyri, at málið fynast ella verður truplari, um bíðað verður.

Ein skrivari við talurætti, men ikki atkvøðurætti, er knýttur at hvørjum lestrarráði.

Lestrarráð kunnu eftir tørvi bjóða øðrum, ið ikki eru limir í lestrarráðnum, á fund hjá lestrarráðnum sum gestir.

Lestrarráðslimir hava skyldu at luttaka á ásettum fundum hjá lestrarráðnum. Um ein limur í lestrarráðnum ikki fær møtt á fundi, skal avboð latast skrivaranum skjótast til ber áðrenn fundin.

Lestrarráðsfundir eru ikki almennir.

Lestrarráðslimir, skrivari og møguliga onnur, sum luttaka á lestrarráðsfundi, hava tagnarskyldu sambært ásetingum í fyrisingarlógini.

Fundir verða sum meginregla hildnir á Fróðskaparsetrinum, tó kann formaðurin/forkvinnan áseta annan fundarstað.

Fundarinnkalling og dagskrá

Skrivarin hevur saman við formanni/forkvinnu ábyrgdina av, at fundarinnkalling, dagskrá og alt viðkomandi tilfar til fundin er atkomuligt í teldutøkum formi fyri allar lestrarráðslimir í seinasta lagi tríggjar arbeiðsdagar áðrenn fundin. Undir serligum umstøðum kann freistin tó verða styttri.

Formaðurin/forkvinnan kann avgera, at rein avgreiðslumál verða viðgjørd við skrivligari viðgerð.

Allir limir í lestrarráðnum kunnu biðja um at fáa mál á skrá. Ein limur, ið ynskir mál á skrá til ásettan fund, skal lata skrivaranum mál og alt tilfar, ið hoyrir málinum til, í minsta lagi 5 dagar áðrenn fundin.

Fundarleiðsla

Formaðurin/forkvinnan leiðir fundin og atkvøðugreiðslurnar.

Formaðurin/forkvinnan staðfestir við fundarbyrjan, um freistin fyri innkalling er hildin, og um ráðið er viðtøkuført. Skrivarin skrásetir limir, ið møttir eru. Lestrarráðið er viðtøkuført, um formaðurin/forkvinnan er til staðar, og til samans meira enn helvtin av limunum eru møttir á fundin.

Formaðurin/forkvinnan avger í hvørjari raðfylgju, málini verða viðgjørd, uttan so at minst 2 limir seta fram ynski um, at atkvøtt verður um raðfylgjuna. Tá fundurin byrjar, kunnu limir siga sína hugsan um raðfylgjuna í skránni. Fast punkt á skránni er endalig góðkenning av fundarfrásøgnini frá seinasta fundi.

Ógegni

Samsvarandi fyrisingarlógini er tað skylda hjá einstaka lestrarráðsliminum at boða avvarðandi lestrarráði frá viðurskiftum, ið kunnu viðføra ógegni í einstaka málinum. Lestrarráðið avger – uttan luttøku frá avvarðandi – um lestrarráðslimur er ógegnigur og tískil hvørki skal luttaka í viðgerðini ella avgerðini av ítøkiligum málinum. Um lestrarráðið ikki er viðtøkuført orsakað av ógegni, verður farið fram sambært ásetingunum um hetta í fyrisingarlógini.

Viðgerð og atkvøðugreiðsla

Avgerðir kunnu einans takast um mál, ið sett eru upp sum serstakt punkt á dagsskránni. Um allir teir møttu limirnir ikki mótmæla, kunnu avgerðir tó takast í málum, sum hava skund, men sum ikki standa á skrá. Formaðurin/forkvinnan kann velja at taka mál av skrá.

Formaðurin/forkvinnan avger, hvussu atkvøðugreiðslur verða avgreiddar, t.d. við at rætta hondina upp.

Ein atkvøðugreiðsla verður avgjørd við meiriluta millum tey, sum hava atkvøðurætt, og sum eru møtt á fundinum. Um so er, at ein atkvøðugreiðsla stendur á jøvnum, er atkvøðan hjá formanninum/forkvinnuni avgerandi.

Fundarfrásagnir og avgreiðsla av málum

Skrivarin ger fundarfrásøgn frá lestrarráðsfundi. Teldutøk fundarfrásøgn skal vera atkomulig hjá limunum til góðkenningar innan 14 dagar eftir fundin. Fundarfrásøgnin skal tilskila, hvørjir limir luttóku á fundinum. Um limir í lestrarráðnum eru ósamdir um frásøgnina í einum máli, kunnu teir krevja, at teirra sjónarmið verður lýst í fundarfrásøgnini.

Fundarfrásøgnin verður almannakunngjørd millum starvsfólk og lesandi á Setrinum, tá hon er endaliga góðkend av øllum, sum vóru á fundinum, og í seinasta lagi á næsta fundi.

Skrivarin hevur ábyrgdina av, at mál, sum lestrarráðið hevur tikið avgerð um, verða avgreidd í samstarvi við fyrisingina.

Tulkingarspurningar

Møgulig tulkingarivamál í sambandi við hesa reglugerð skulu leggjast fyri rektaran til støðutakan.

Gildiskoma

Henda reglugerð fyri lestrarráð undir Fróðskaparsetri Føroya kemur í gildi 1. mars 2023.

Tórshavn, 6. februar 2023
Stýrið fyri Fróðskaparsetur Føroya